

श्रीः

श्रीमते निगमान्तमहादेशिकाय नमः
श्रीमान् वेङ्कटनाथार्यः कवितार्किककेसरी।
वेदान्ताचार्यवर्यो मे सन्निधत्तां सदा हृदि॥

श्रीकूरनाथश्रीवत्सचिह्नमिश्र विरचितः

॥ श्री अतिमानुषस्तवः ॥

This document has been prepared by*

Sunder Kidambi

with the blessings of

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

श्रीः
श्रीमते रामानुजाय नमः

॥ श्री अतिमानुषस्तवः ॥

श्रीवत्सचिह्नमिश्रेभ्यो नम उक्तिमधीमहे।
यदुक्तयस्त्रयीकण्ठे यान्ति मङ्गळ सूत्रताम् ॥

अतिमानुषशीलवृत्तवेषैः
अतिवृत्तामरविक्रमप्रतापैः।
अतिलङ्घितसर्वलोकसाम्यं
वरये वैष्णववैभवावतारम् ॥ १ ॥

श्रेयः किरन्तु किरणाश्रणारविन्द-
निष्यन्दमानमकरन्दरसौघदेश्याः।
तज्जाः श्रुतेर्मधुन उत्स इति प्रतीताः
मङ्गळ्यरङ्गनिलयस्य परस्य धाम्नः ॥ २ ॥

श्रीमत्पराङ्कुशमुनीन्द्रमनोनिवासात्
तज्जानुरागरसमज्जनमञ्जसाऽऽप्य।
अद्याप्यनारततदुत्थितरागयोगं
श्रीरङ्गराजचरणाम्बुजमुन्नयामः ॥ ३ ॥

वज्रध्वजाङ्कुशसुधाकलशातपत्र-
पङ्केरुहाङ्कपरिकर्मपरीतमन्तः।
आपादपङ्कजविशृङ्खलदीप्रमौलेः
श्रीरङ्गिणश्रणयोर्युगमाश्रयामः ॥ ४ ॥

श्रीरङ्गराजचरणौ प्रणुमो ययोः ख-
ल्वेकस्त्रिविक्रमविधौ वसुधामशेषाम्।
व्यक्रंस्त साचलकुलामपि विप्रकीर्ण-
स्थूलावलग्नसिकतामिव निर्नतोच्यम् ॥ ५ ॥

ज्ञानं बलं विपुलमीशनवीर्यशक्ति-
तेजांसि च त्रियुगभूयमुपागतानि।
पूर्णानि षट् च परिगृह्य भवंश्चतुर्धा
भक्तं जनं त्वमनुजग्रहिथानुरागात् ॥ ६ ॥

एकान्तमङ्गलगुणास्पदमस्तहेयं
नित्यं पदं तव यतस्तत एव देव।
आम्नायते तदिह विश्वविरूपरूपं
तेनैव नन्विदमशब्दमरूपमाहुः ॥ ७ ॥

शब्दादि हेयमिह गोचर इन्द्रियाणां
तत्प्रत्यनीकविभवस्त्वमतीन्द्रियोऽसि।
तेनैव ते न बत दर्शनमस्ति किञ्चिद्
वाचो धियश्च तत एव न गोचरोऽसि ॥ ८ ॥

एवं स्थिते त्वदुपसंश्रयणाभ्युपायो
मानेन केनचिदलप्स्यत नोपलब्धम्।
नो चेदमर्त्यमनुजादिषु योनिषु त्वम्
इच्छाविहारविधिना समवातरिष्यः ॥ ९ ॥

शीलः क एष तव हन्त ! दयैकसिन्धो !
क्षुद्रे पृथग्जनपदे जगदण्डमध्ये।
क्षोदीयसोऽपि हि जनस्य कृते कृती त्वम्
अत्रावतीर्य ननु लोचनगोचरोऽभूः ॥ १० ॥

यं पातकात् सुमहतोऽप्युदधारयस्त्वं
त्वत्पादवारिपरिपूतशिराश्च योऽभूत्।
तं वन्दसे किल ततश्च वरं वृणीषे !
क्रीडाविधिर्बत विलक्षणलक्षणस्ते ॥ ११ ॥

क्रीडाविधेः परिकरस्तव या तु माया
सा मोहिनी न कतमस्य तु हन्त जन्तोः।

है ! मर्त्यसिंहवपुषस्तव तेजसोऽशे
शम्भुर्भवन् हि शरभः शलभो बभूव ॥ १२ ॥

यस्यात्मतां त्रिपुरभङ्गविधावधास्त्वं
त्वच्छक्तितेजितशरो विजयी च योऽभूत्।
दक्षक्रतौ तु किल तेन विनिर्जितस्त्वं
युक्तो विधेयविषयेषु हि कामचारः ॥ १३ ॥

मुग्धः शिशुः वटदले शयितोऽतितन्वा
तन्वा जगन्ति बिभृषे सविकासमेव।
ऐशीमिमां तु तव शक्तिमत्किंतव्याम्
अव्याजतः प्रथयसे किमिहावतीर्णः ॥ १४ ॥

ब्रह्मेशमध्यगणना गणनाऽर्कपङ्क्तौ
इन्द्रानुजत्वमदितेस्तनयत्वयोगात्।
इक्ष्वाकुवंश यदुवंशजनिश्च हन्त !
श्लाघ्यान्यमून्यनुपमस्य परस्य धाम्नः ॥ १५ ॥

त्वन्निर्मिता जठरगा च तव त्रिलोकी
किं भिक्षणादियमृते भवता दुरापा।
मध्ये कदा तु न विचक्रमिषे जगच्चेत्
त्वद्विक्रमैः कथमिव श्रुतिरञ्चिता स्यात् ॥ १६ ॥

एतत् कथं कथय यन्मथितस्त्वयाऽसौ
हित्वा स्वभावनियमं प्रथितं त्रिलोक्याम्।
अश्वाप्सरोविषसुधाविधुपारिजात
लक्ष्म्यात्मना परिणतो जलधिर्बभूव ॥ १७ ॥

पृच्छामि किञ्चन यदा किल राघवत्वे
मायामृगस्य वशगो मनुजत्वमौग्ध्यात्।
सीतावियोगविवशो न च तद्गतिज्ञः
प्रादास्तदा परगतिं हि कथं खगाय ॥ १८ ॥

अक्षुण्णयोगपथमग्रहतं जटायुं
तिर्यञ्चमेव बत मोक्षपथे नियोक्तुम्।
शङ्कोषि वेत्सि च यदा स तदा कथं त्वं
देवीमवाप्तुमनलं व्यथितो विचिन्वन् ॥ १९ ॥

सालान् हि सप्त सगिरीन् सरसातलान् यान्
एकेषुमन्दजवतो निरपत्रयस्त्वम्।
तेष्वेकविव्यथनखिन्नकपिप्रणुन्नं
शाखामृगं मृगयसे स्म कथं सहायम् ॥ २० ॥

दासः सखा समभवत् तव यः कपीन्द्रः
तद्विद्विषं कपिममर्षवशात् जिघांसुः।
त्वत्स्नेहविक्लवधियं तमिमं कपीन्द्रं
विस्रम्भयन् सपदि सालगिरीन् अविध्यः ॥ २१ ॥

यद्वा मृगं मृगयुवद् मृगयापदेशात्
छन्नो जघन्थ न तु शत्रुवदाभिमुख्यात्।
तद् युक्तमेव तव राघववंशजस्य
तिर्यङ्क्षु नैव हि विपक्षतयोपचारः ॥ २२ ॥

मानुष्यकाचरितमाचरितुं प्रवृत्तो
देवातिगं चरितमङ्ग ! किमङ्ग्यकार्षीः।
यत् सागरे बत बबन्धिथ नाथ ! सेतुं
शैलैः प्लवङ्गमसमिङ्गितसम्प्रणुन्नैः ॥ २३ ॥

यो विक्रमेण मनुजत्वविभूषणेन
देवं वरं वरुणराजमज ! व्यजेष्ठाः।
कृत्वोपदां दशरथं विधिरुद्रमुख्यैः
देवैः स्तुतश्च स किलेन्द्रजिता जितोऽसि ॥ २४ ॥

अब्धिं न तेरिथ जिगेथ न राक्षसेन्द्रं
नैवास्य जज्ञिथ यदा च बलाबलं त्वम्।

निस्संशयः सपदि तस्य पदेऽभ्यषिञ्चः
तस्यानुजं कथमिदं हि विभीषणं च ॥ २५ ॥

त्वं दक्षिणस्य निवसन्नदधेस्तटेऽपि
दूरान्तरोत्तरपयोधिमहान्तरीपे ।
दैत्यान् निजैकशरपारणयन् किमेतां
लङ्कां स्थितोऽत्र कुरुषे न किल स्म भस्म ॥ २६ ॥

यत् तादृशागसमरिं रघुवीर वीक्ष्य
विश्रम्यतामिति मुमोचिथ मुग्धमाजौ ।
कोऽयं गुणः कतरकोटिगतः कियान् वा
कस्य स्तुतेः पदमहो बह कस्य भूमिः ॥ २७ ॥

एतेन वै सुविदितोऽभवदिन्द्रशत्रोः
मायास्त्रबन्धननिबन्धनजो विमोहः ।
यल्लक्ष्मणस्त्वदनुजो रिपुशक्तिमुग्धः
शत्रोर्गुरुहनुमतस्तु लघुत्वमाप ॥ २८ ॥

हा हन्त हन्त भवतश्चरणारविन्द-
द्वन्दं कदा नु विषयीभविता ममाक्ष्णोः ।
योऽहं निरर्गळविनिर्गळदन्धकारैः
वृक्षैस्तृणैश्च सुलभं समयं व्यतीतः ॥ २९ ॥

वंशं रघोरनुजिघृक्षुरिहावतीर्णः
दिव्यैर्ववर्षिथ तथाऽत्र भवद्गुणौघैः ।
त्वत्सन्निधिप्रभवशैत्यजुषो यथा ही
वृक्षाश्च तान्तिमभजन्त भवद्वियोगे ॥ ३० ॥

ये धर्ममाचरितुमभ्यसितुं च योगं
बोद्धुं च किञ्चन न जात्वधिकारभाजः ।
तेऽपि त्वदाचरितभूतलबन्धगन्धाद्
बन्धातिगाः परगतिं गमितास्तृणाद्याः ॥ ३१ ॥

तादृग्गुणो ननु बभूविथ राघवत्वे
 यस्तावकं चरितमन्वहमन्वभुङ्क्त्वा।
 सोऽत्रैव हन्त ! हनुमान् परमां विमुक्तिं
 बुद्ध्वाऽवधूय चरितं तव सेवतेऽसौ ॥ ३२ ॥

यस्त्वं कृतागसमपि प्रणतिप्रसक्तं
 तं वायसं परमया कृपयाऽक्षमिष्ठाः।
 तेनैव मादृशजनस्य महागसोऽपि
 युक्तं समाश्वसनमित्युपधारयामि ॥ ३३ ॥

सा पूतना शकटमर्जुनयोश्च युग्मं
 बाल्योचितान्यपरचेष्टितविष्कलिङ्गे।
 यस्यालभन्त शलभत्वमहो ! निगूढः
 स त्वं व्रजे ववृधिषे किल कंसभीत्या ॥ ३४ ॥

पश्यत्सु सूरिषु सदा परमं पदं ते
 देव्या श्रिया सह वसन् परया विभूत्या।
 योगेन योगनिरतैः परिमृग्यमाणः
 किं त्वं व्रजेषु नवनीतमहो ! व्यमुष्णाः ॥ ३५ ॥

यं दुर्ग्रहं सुमनसो मनसाऽपि नित्यं
 बन्धच्छिदं परममीशमुदाहरन्ति।
 दाम्ना निबद्ध इति शुश्रुम तं भवन्तं
 नालं बभूविथ बत श्लथनाय तस्य ॥ ३६ ॥

ऐशं हि शैशवमपि व्यतिवेलखेलं
 यत् पूतना शकटमर्जुनयोश्च युग्मम्।
 बाल्योचितान्यपरसाचिविचेष्टितेन
 हन्तालभन्त शलभायितमोजसस्ते ॥ ३७ ॥

सत्येव गव्यनिवहे निजधाम्नि भूम्ना
 पर्यन्तसद्गसु किमर्थमचूचुरस्त्वम्।

मुष्णन् च किं व्यजघटो घटशेषमग्रे
गोपीजनस्य परिहासपदं किमासीः ॥ ३८ ॥

यन्नाम नाथ ! नवनीतमचूचुरस्त्वं
तच्छादनाय यदि ते मतिराविरासीत्।
किं मुग्ध ! दिग्धममुना करपल्लवं ते
गात्रे प्रमृज्य निरगाः किल निर्विशङ्कः ॥ ३९ ॥

त्वामन्यगोपगृहगव्यमुषं यशोदा
गुर्वी त्वदीयमवमानममृष्यमाणा।
प्रेम्णाऽथ दामपरिणामजुषा बबन्ध
तादृक् न ते चरितमार्यजनाः सहन्ते ॥ ४० ॥

मात्रा यदि त्वमसि दामनि सन्निबद्धः
तच्छ्राविणामुदितचाक्षुष निर्झराणाम्।
बध्नासि हन्त हृदयं भगवन् ! कुतस्तत्
सर्वो हि वश्यविषये विवृणोति वीर्यम् ॥ ४१ ॥

कान्तालकान्तममलं कमलायताक्षम्
उद्भ्रुविलासमुदितस्मितमुन्नसं च।
वक्त्रं वहन् परम ! गोपगृहेषु किं त्वं
गोपीमनांसि नवनीतमुताभ्यमोषीः ॥ ४२ ॥

सर्वं गुणाय गुणिनामिति सत्यमेतत्
यत् खल्विहेतरजने मलिनत्वहेतुः।
यद् गोपवेषविनिवेषणमुत्तमं ते
गोपालनं च गणयन्ति गुणं गुणेषु ॥ ४३ ॥

गोपालपोतकतया निभृतं धरित्रीम्
आवस्तुकाम इव सन्नपि बाल्यलौल्यात्।
ऐन्द्रं निहत्य महमद्रिमथो दधानः
किं तस्थिषे सुरगणाय सवासवाय ॥ ४४ ॥

वेणुक्वणप्रणयिनि त्वयि लोकनाथ !
 बृन्दावनं चरणसञ्चरणैः पुनाने।
 भावास्तदा वनभुवः किल कीदृशस्ते
 त्वद्गीतसिक्तसिकतासु वसुन्धरासु ॥ ४५ ॥

धन्यैः श्रुतं तदिह तावकरासकाले
 गीतेन येन हि शिलाः सलिलाम्बभूवुः।
 पञ्चापि किञ्च परिवृत्तगुणानि भूता-
 न्युर्वीकृशानुमरुदम्बरशम्बराणि ॥ ४६ ॥

तेभ्यः कृती न किल कञ्चिदिहास्ति ये वै
 रासोत्सवोत्सुकधियस्तव काननान्ते।
 वेणुस्वनस्रुत रसौघपरिप्लुतान्ते
 स्वे सृक्वणी रसनया लिलिहुर्भुजङ्गाः ॥ ४७ ॥

अम्भोदनीलमरविन्ददळायताक्षं
 पिञ्छावतंसमुररीकृतवेणुपाणिम्।
 त्वां गोपवेषपरिकर्मितकायकान्तिं
 धन्यास्तदा ददृशुरुन्मथितान्यभावाः ॥ ४८ ॥

गोवर्धनो गिरिवरो यमुना नदी सा
 बृन्दावनं च मथुरा च पुरी पुराणी।
 अद्यापि हन्त ! सुलभाः कृतिनां जनानाम्
 एते भवच्चरणचारजुषः प्रदेशाः ॥ ४९ ॥

बृन्दावने स्थिरचरात्मककीटदूर्वा-
 पर्यन्तजन्तुनिचये बत ये तदानीम्।
 नैवालभामहि जनिं हतकास्त एते
 पापाः पदं तव कदा पुनराश्रयामः ॥ ५० ॥

हा जन्म तासु सिकतासु मया न लब्धं
 रासे त्वया विरहिताः किल गोपकन्याः।

यास्तावकीनपदपङ्क्तिजुषोऽजुषन्त
निक्षिप्य तत्र निजमङ्गमनङ्गतप्तम् ॥ ५१ ॥

आचिन्वतः कुसुममङ्घ्रिसरोरुहं ते
ये भेजिरे बत ! वनस्पतयो लता वा ।
अद्यापि तत्कुलभुवः कुलदैवतं मे
बृन्दावनं मम धियं च सनाथयन्ति ॥ ५२ ॥

यत् त्वत्प्रियं तदिह पुण्यमपुण्यमन्यत्
नान्यत् तयोर्भवति लक्षणमत्र जातु ।
धूर्तायितं तव हि यत् किल रासगोष्ठ्यां
तत्कीर्तनं परमपावनमामनन्ति ॥ ५३ ॥

या कंसमुख्यनृपकीटनिबर्हणोत्था
सा निर्जितत्रिजगतस्तव नैव कीर्तिः ।
गोपालनादि यदिदं भवदीयकर्म-
त्यार्द्रो करोति विदुषां हृदयं तदेतत् ॥ ५४ ॥

गोपालवेषपरिकर्म परावरेणं
यन्नाम धाम परमं तमसः परस्तात् ।
तत् पिच्छलाञ्छनसुदामकृतोपवीतं
गोधूलिधूसरितकुन्तलमन्तरास्ताम् ॥ ५५ ॥

यद्वै जरासुतभयाद् विपलायथास्त्वं
तच्चेन्मनुष्य चरितानुविधानजं ते ।
तर्हि त्रिलोकगुरुमीश्वरमीश्वराणां
बाणाहवे किमिति शम्भुमजृम्भयस्त्वम् ॥ ५६ ॥

जातं कुतस्तदकृतज्ञविचेष्टितं ते
पुत्रीयया किल वरं ववृषे वृषाङ्गात् ।
अक्षेषु सक्तमतिना च निरादरेण
वाराणसी हरपुरी भवता विदग्धा ॥ ५७ ॥

सञ्जीवयन्नपि मृतं सुतमुत्तरायाः
सान्दीपनेश्चिरमृतं सुतमानयन् च।
धाम्नो निजाद् द्विजसुतान् पुनरानयन् वा
स्वामेव तां तनुमहो ! कथमानयस्त्वम् ॥ ५८ ॥

अद्यापि नास्त्युपरतिः त्रिविधापचारात्
पापः परे निपतितोऽस्मि तमस्यपारे।
एतादृशोऽहमगतिर्भवतो दयायाः
पात्रं त्वदीयचरणौ शरणं प्रपद्ये ॥ ५९ ॥

विस्रम्भणं त्वयि न यद्यपि मेऽस्ति नापि
श्रद्धा यथोक्तवचनार्थगता तथाऽपि।
वाचं त्विमां सकृदथाप्यसकृन्मयोक्तां
सत्यां कुरुष्व दययैव दयैकसिन्धो ॥ ६० ॥

पापीयसोऽपि शरणागतिशब्दभाजो
नोपेक्षणं मम तवोचितमीश्वरस्य।
त्वज्ज्ञानशक्तिकरुणासु सतीषु नैव
पापं पराक्रमितुमर्हति मामकीनम् ॥ ६१ ॥

॥ इति श्री अतिमानुषस्तवः समाप्तः ॥